


Ekspert Kiril KRİVOŞEYEV: "Düşənbədə keçirilən görüş Rusiya ilə Azərbaycan arasında etimadın bərpasına yol açıb"

"Rusiya-Azərbaycan münasibətlərindəki böhran çoxsaylı şayiələrə və şərhlərə səbəb olub. Gizli səbəblərdən - Zəngəzur dəhlizindən, hətta məxfi danışıqlardan söhbət gedirdi. Amma raketlərin Rusiyaya məxsus olduğunun etiraf edilməsi haqqında düzgün fikir ifadə edən kimi, hər şey səngidi".

AZƏRTAC xəbər verir ki, bu sözləri MDB üzrə ekspert Kiril Krivoşeyev Rusiya və Azərbaycan prezidentlərinin MDB sammiti çərçivəsində Düşənbədə keçirilən görüşünü şərh edərkən deyib.

O, Rusiyanın təyyarə insidentinə görə məsuliyyəti öz üzərinə götürməsinin mühüm addım olduğunu, amma bəyanatın "yumşaq" səsləndiyini bildirib: "Putin pilotsuz uçuş aparatlarını, daha sonra texniki nasazlığı, bunun ardından isə pilotların Mahaçqalaya enməmək qərarını vurğuladı. Amma əslində, Aktau-da eniş qərarı düzgün idi. Bu, sərnəşinlərin həyatını xilas etdi, çünki təyyarənin hidravlik sistemləri zədələnmişdi, Mahaçqala ətrafındakı dağ relyefi isə onun enişini qeyri-mümkün edirdi", - deyə ekspert izah edib.

K.Krivoşeyev qeyd edib ki, faciənin səbəbləri çoxdan məlum idi, ancaq siyasi mülahizələr Moskvanın səhvini etiraf etməsinə mane olub. "Biz bu ba-



rədə hələ yaz aylarında bildirdik. Nə isə bizə mane olurdu - ola bilsin ki, etiraf anını düzgün siyasi kontekstdə qurmaq zərurəti olub. İndi görüş baş tutandan və Putin ilə Əliyev hər şeyi birbaşa müzakirə edəndən sonra deyəsən, yeni səhifə açılıb", - deyə o əlavə edib.

Hələk olanların və xəsarət alanların ailələrinə təzminat tələblərinə münasibət bildiren Krivoşeyev qeyd edib ki, sığorta ödənişləri dövlətin məsuliyyəti deyil, şirkətlərin şəxsi işidir: "Rusiya Xarici İşlər Nazirliyi bildirib ki, kompensasiya sığorta ödə-

nisi ola bilər. Amma bu, özəl "Alfa Sığorta" şirkətidir. Bu, dövlətin işi deyil. Ümid edirəm ki, kompensasiya təmin olunacaq, çünki bu, ədalət məsələsidir".

Ekspertin fikrincə, hər iki tərəfdən yığılan emosiyalar səhvləri dərhal etiraf etməyə mane olub: "Əlbəttə, üzr istəmək lazımdır, amma yığılan emosiya yükü bunu daha tez etməyə mane oldu".

K.Krivoşeyev Düşənbədəki görüşdən sonra iki ölkə arasında münasibətlərin ötən ilin sonundakı böhrandan əvvəlki səviyyəyə qayıdacağına ümid etdiyini bildirib. "Strateji layihələr üzrə əməkdaşlıq dayanmayıb. Rusiya İranda dəmir yolunun tikintisini davam etdirir, Azərbaycanla enerji və logistika sahəsində əməkdaşlıq edir. İnanmaq istərdim ki, Düşənbədəki görüşdən sonra hər şeyi yoluna qoymaq şans var", - deyə ekspert sözlərini yekunlaşdırıb.